

# பலாலி வடக்கு மீள்குடியேற்றத் திட்ட அறிக்கை



 **fERR (CEYLON)**

## பலாலி 20 மீள் குடியேற்றத்திட்டம்

### அறிமுகம்

இலங்கையில் இடம்பெற்ற மூன்று தசாப்த கால யுத்தம் 2009 ம் ஆண்டு முடிவுக்கு வந்ததை தொடர்ந்து, இலங்கையின் வடக்குப் பகுதியில் இறுதி இராணுவத் தாக்குதல் நாட்டின் வரலாற்றில் முன்னெப்பொழுதும் இல்லாத பாரிய இடப்பெயர்வுகளை உருவாக்கியது. வடக்கில் கிட்டத்தட்ட 300,000 பேர் வரை இடம்பெயர்ந்துள்ளனர் என மதிப்பிடப்பட்டுள்ளது. இவ்வாறான காலப்பகுதியில் போர் முடிவுக்கு வந்த உடன் இலங்கை அரசாங்கம் மக்களை மீள் குடியேற்றுவதற்கான துரித வேலைத்திட்டத்தை ஆரம்பித்தமை குறிப்பிடத்தக்கது.

இலங்கையின் பல பாகங்களில் மக்களை மீள் குடியமர்த்தி அவர்களின் வாழ்வை மேம்படுத்த வேண்டிய கட்டாயம் அரசாங்கத்திற்கு ஏற்பட்ட வேளையில் அரசாங்கத்துடன் இணைந்து அரசாற்பற்ற நிறுவனங்கள் பல மக்களை மீள் குடியமர்த்துவதற்கென முயற்சிகளை மேற்கொண்டு வருகின்றமை குறிப்பிடத்தக்கது. அந்தவகையில் இலங்கையின் வட பகுதியில் 1990 ம் ஆண்டு யுன் மாதத்திலிருந்து வலிகாமம் வடக்கு எனும் பகுதியில் மக்கள் முழுமையாக இடம்பெயர்ந்து பல்வேறு காலக்கட்டங்களில் படிப்படியாக மீள் குடியமர்ந்து வந்துள்ளனர். இவ்வாறு இடம்பெயர்ந்த மக்களில் 14863 குடும்பங்கள் விடுவிக்கப்பட்ட 8135.56 ஏக்கர் காணிகளில் மீளக்குடியமர்ந்துள்ளதாக தரவுகள் சுட்டிக்காட்டுகின்றன. அதற்கமைய மீளக் குடியமர்ந்த பிரதேசங்களில் மக்களின் அடிப்படை தேவைகளான நீர், சுகாதாரம், கல்வி, வாழ்வாதார வசதிகள் என்பவற்றை பூர்த்தி செய்து கொடுக்க வேண்டிய பாரிய தேவைக்குள் அரசாங்கம் சிக்குண்டுள்ளது. 2020 ம் ஆண்டில் ஏற்பட்ட கொவிட் 19 தொற்று மற்றும் 2022 ம் ஆண்டு ஏற்பட்ட பொருளாதார நெருக்கடி என்பவற்றுக்கும் , இவ்வாறு மீள் குடியேறிய மக்கள் முகங்கொடுத்துள்ளனர். குறித்த மக்களுடைய உணவுப் பாதுகாப்பு, வாழ்வாதாரம் மற்றும் வேலையின்மை போன்றன இம் மக்களை கடுமையாக பாதித்துள்ளன என்பது மறுப்பதற்கில்லை.

இலங்கையின் வடக்குப் பகுதியில் வலிகாமம் வடக்கு பிரதேசத்தில் விடுவிக்கப்பட்டிருந்த 108 ஏக்கர் காணி 2023.02.03 ம் திகதியன்று இராணுவத்தினரால் மாவட்ட செயலாளரிடம் கையளிக்கப்பட்டுள்ளது. இவ்வாறு விடுவிக்கப்பட்ட பகுதிகளில் உடனடியாக மக்களை மீள்குடியேற்றுவதற்கான தேவை காணப்பட்டது. அதேவேளை அவர்களின் அடிப்படை தேவைகள் குறித்தும் சிந்திக்க வேண்டிய பொறுப்பும் எமக்கானது.



மக்களின் முகாம் வாழ்க்கை

## பலாலி 20 வீட்டுத்திட்டத்தின் தேவை

அந்தவகையில் இவ்வாறு இடம்பெயர்ந்து பலாலி வடக்கு கிராம அலுவலர் பிரிவை சேர்ந்த 75 குடும்பங்கள் பருத்தித்துறை பிரதேச செயலக பிரிவில் நலன்புரி நிலையங்களில் இன்றும் வசித்து வருகின்றமையை காண முடிகின்றது. இவ்வாறு இடம்பெயர்ந்து பருத்தித்துறை பிரதேச செயலக பிரிவில் வசித்து வரும் மக்களை பலாலி வடக்கு **J/254** கிராமத்தில் விடுவிக்கப்பட்டுள்ள 13.033 ஏக்கர் அரச காணியில் குடியமர்த்த வேண்டி **UNDP** நிறுவனத்தினால் அதற்கான காணி துப்பரவு செய்யப்பட்டதோடு காணி மட்டப்படுத்தல் செயற்பாடுகள் மேற்கொள்ளப்பட்டன.

அதற்கமைய 18.05.2023 ம் திகதியன்று வலிகாமம் வடக்கு பிரதேச செயலகத்திலிருந்து இலங்கை ஏதிலியர் மறுவாழ்வுக் கழகத்திற்கு கடிதம் கிடைக்கப்பெற்றதை தொடர்ந்து நிறுவன மட்டத்தில் இதற்கான ஏற்பாடுகள் அதிகாரிகளை கொண்டு திட்டமிடப்பட்டன.

அதற்கமைய குறித்த பிரதேச செயலக பிரிவில் இருந்து 20 வீடுகளுக்கான தற்காலிக வீடுகள் மற்றும் மலசலகூடங்கள் அமைத்துக் கொடுத்தல், 05 குழாய் கிணறுகள் அமைத்து கொடுத்தல் போன்றவற்றிற்கான பரிந்துரைகள் இலங்கை ஏதிலியர் மறுவாழ்வுக் கழகத்திற்கு கிடைக்கப்பெற்றது.

## பலாலி 20 வீட்டுத்திட்ட பயனாளிகளின் தெரிவு மற்றும் விபரங்கள்

பலாலி வடக்கு J/254 கிராம அலுவலர் பிரிவில் நலன்புரி நிலையங்களில் வசித்து வந்த 45 குடும்பங்களுக்கு அரச காணிகள் பகிர்நிலைக்கப்பட்டன. அதில் முதற்கட்டமாக RAHAMA நிறுவனத்தினால் தற்காலிக கொட்டகைகள் 19ம், 5 மலசலக் கூடங்கள் , குழாய் கிணறுகள் வழங்குதலுக்கான நடவடிக்கைகள் மேற்கொள்ளப்பட்டதை தொடர்ந்து மேலும் 13 குடும்பங்களுக்கான தேவை தொடர்பில் எமது நிறுவனத்தின் கண்ணோட்டத்திற்கு கொண்டு வரப்பட்டது. அந்தவகையில் வலிகாமம் வடக்கு பிரதேச பிரிவில் இருந்து 26.09.2023 ம் திகதியன்று முதற்கட்டமாக மீள் குடியேற்றத்திற்கென 13 குடும்பங்கள் தெரிவு செய்து அனுப்பப்பட்டன. பின்னர் 24.10.2023 அன்று மேலும் 7 பயனாளிகளின் விபரங்கள் அனுப்பப்பட்டதை தொடர்ந்து திட்ட முன்னெடுப்பு மேற்கொள்ளப்பட்டது. அவ்வாறு தெரிவு செய்யப்பட்ட 20 பயனாளிகளின் விபரங்கள் பின்வருமாறு...

பயனாளியின் பெயர்	குடும்ப அங்கத்தவர் எண்ணிக்கை
வேதநாயகம் சகாயமேரி	02
யேசுதாஸ் இருதயராசா	05
வசீகரன் சுகிர்தா	02
புருனு யோசப் செல்வகுலராசா	04
அன்ரன் இராஜரட்ணம் மேரிலிவின்	06
பீற்றர் மரியரட்ணம்	05
பரிபூரணநாதர் அருள்ஞானதீபன்	04
எலியாஸ் பரிபூரணநாதர்	02
பாக்கியநாதர் மேரிஜென்சி	06
அலெக்ஸ் யோகராசா அன்ரன் இதயகுமார்	05
மனோகரசீலன் அருந்தவமலர்	02
அந்தோனிப்பிள்ளை விமல்ராஜ்	04
கனகசபை பத்திமனோகரன்	03
பேதுருப்பிள்ளை அருள்தாஸ்	04
தேவசகாயம் துரைராசா	02
அன்ரன் யேசுதாஸ் அலெக்ஸ் விமலதாஸ்	02
யோசப் கிளவ் மதலேனம்	02



அந்தோனிப்பிள்ளை லெனின்ராஜ்	02
தேவசகாயம் அன்ரன்ராசா	06
யோகராசா அன்ரன் இராசகுமாரன்	05
செபஸ்ரியாம்பிள்ளை மேரி ரெஜினா	01

## பலாலி 20 வீட்டுத்திட்ட இடத்திற்கான முதல் கள விஜயம்

மேற்கூறப்பட்ட தேவைப்பாடுகள் குறித்து இலங்கை ஏதிலியர் மறுவாழ்வுக் கழகத்தின் சார்பாக இப்பகுதி நோக்கிய முதல் கள விஜயத்தினை களப்பணியாளர் சர்மிலன் அவர்கள் மேற்கொண்டிருந்தமை குறிப்பிடத்தக்கது. குறிப்பிட்ட பகுதி நிலம் கற்கள் நிறைந்ததாகவும் அதேவேளை 4 நாட்களுக்கு முன்னர் மழை பெய்திருந்த தோற்றத்தில் காட்சியளித்திருந்தமை குறிப்பிடத்தக்கது.



## பயனாளிகள் உடனான கலந்துரையாடல்



பலாலி 20 வீட்டுத் திட்டத்திற்கு தெரிவு செய்யப்பட்ட பயனாளிகளை கொண்டு இலங்கை ஏதிலியர் மறுவாழ்வுக் கழகத்தின் யாழ்ப்பாண மாவட்ட நிகழ்ச்சித் திட்ட முகாமையாளர் தலைமையில் தொழினுட்ப உத்தியோகஸ்தர் மற்றும் நிறுவன பணியாளர்களுடன் இணைந்த வகையில் திட்ட முன்னெடுப்பு பற்றிய நோக்கம் தாங்கிய கலந்துரையாடலானது பலாலி கிராம சேவக பிரிவில் 03.11.2023 திகதியன்று இடம்பெற்றது.

கலந்துரையாடலின் போது முகாமிலிருந்து அரசாங்கம் மக்களை வெளியேறும் படி கூறியிருந்த விடயங்களினை கவனத்திற் கொண்டு 20

குடும்பங்களுக்கு எமது நிறுவனம் முன்னெடுக்க இருந்த வீட்டுத்திட்ட செயற்பாடுகள் தொடர்பில் விளக்கமளிக்கப்பட்டது. அதன்போது தற்காலிக வீடுகளில் வசித்துக் கொண்டு நிரந்தர வீடுகள் கட்டுவதற்கு உதவி புரியவே நாம் இத்திட்டத்தினை மேற்கொள்ளவிருக்கின்றோம் என கூறியதற்கிணங்க பல எதிர்ப்புகளையும் சந்திக்கக் கூடியதாக இருந்தது.

பின்னர் வீட்டுத்திட்டங்கள் செயற்படுத்தப்படுகையில் எவ்வாறான நிபந்தனைகளை பின்பற்ற வேண்டும் எனவும், வீட்டுத்திட்டம் அமைக்கப்படவிருந்த இட அளவுகள் மற்றும் அமைவுகள் தொடர்பிலும் விளக்கங்கள் கொடுக்கப்பட்டன.

### திட்டத்திற்கான நிதி

குறித்த 20 வீட்டுத்திட்டங்கள் மற்றும் மலசலகூட நிர்மாணத்திற்காக இலங்கை ஏதிலியர் மறுவாழ்வுக் கழகத்தினால் குறிப்பிட்டளவு நிதி ஒதுக்கீடு செய்யப்பட்டது. அதாவது குறித்த ஒரு குடும்பத்திற்கு தற்காலிக வீடு ஒன்றிற்காக 356,543.00 ரூபாவும், மலசலகூடம் ஒன்றிற்காக 101,980.00 ரூபாவும் ஒதுக்கீடு செய்யப்பட்டது. இருப்பினும் 20 வீட்டுத்திட்டங்களில் 19 குடும்பங்களுக்கு மேற்படி நிதி ஒதுக்கீடு செய்யப்பட்டதோடு அதில் ஒரு வீடு மட்டும் மூன்று பெண்களை உள்ளடக்கியதாக கட்டப்பட வேண்டிய தேவை எழுந்தது. அதாவது குறித்த மூன்று பெண்களுக்கு தனித் தனியாக அரச காணிகள் கிடைக்கப்பெறாமை அதேவேளை அவர்களுக்கென்று தனித் தனி குடும்பமோ உறவுகளோ இல்லாத நிலையில் எமது திட்டத்தின் வாயிலாக குறித்த மூன்று பேருக்கும் ஒரு வீட்டுத்திட்டம் வழங்க தீர்மானிக்கப்பட்டது.

இதற்கென 530,254.00 ரூபா தற்காலிக வீட்டுக்கெனவும், 101,980.00 ரூபா மலசல கூடத்திற்காகவும் ஒதுக்கீடு செய்யப்பட்டு வெற்றிகரமாக அவை முன்னெடுக்கப்பட்டது.

### திட்டத்திற்கான முதற்கட்ட பொருட்கள் வழங்கல்

எமது நிறுவனம் மற்றும் அரச நிறுவனங்களின் ஒத்துழைப்புகள், ஆலோசனை முன்னெடுப்புகளை அடுத்து குறித்த பகுதிக்கு பொருட்கள் கொண்டு செல்லப்பட்டன. எமது நிறுவனத்தினால் 21.11.2023 திகதியன்று தற்காலிக வீடுகளுக்கான பொருட்கள் இறக்கப்பட்டதோடு, அவை 3 கட்டங்களாக கொண்டு செல்லப்பட்டன. முதற் கட்டத்தின் போது சீமெந்து, மண் மற்றும் கற்கள் கொண்டு செல்லப்பட்டன. அதேவேளை இதனோடு இணைந்த வகையில் அப்பகுதியில் வாழும் 45 குடும்பங்களுக்கு தென்னங்கன்றுகள் எமது நிறுவனத்தின் சார்பில் வழங்கி வைக்கப்பட்டமையும் குறிப்பிடத்தக்கது.





## திட்ட முன்னெடுப்பின் போது எதிர் நோக்கிய சவால்கள்

குறித்த திட்டத்தினை முன்னெடுத்த காலப்பகுதியில் வடமாகாணம் முழுவதும் அதிக மழைவீழ்ச்சியை பதிவு செய்திருந்ததோடு, மழை என்பது பாரிய சவாலாக அமைந்தது.

மேலும் குறித்த நிலப்பகுதி முழுதும் கற்கள் நிரம்பியதாக காணப்பட்டதோடு, மலசலகூட குழிகள் அமைப்பதற்கு பாரிய இன்னல்களை எதிர்நோக்க கூடியதாக இருந்தது. கடினமான கற்பாறைகள் தகர்ப்பதற்காக கற்கள் உடைக்கும் இயந்திரங்கள் பயன்படுத்தப்பட்டது. அதற்காக கிட்டத்தட்ட 7 நாட்கள் எடுத்தமை குறிப்பிடத்தக்கது. மேலும் அதிக மழை பெய்த நாட்களில் நிலம் புதையுண்டு காணப்பட்டமையும் சவாலாக அமைந்தது.



மழை காலத்தின் போது தோற்றமளித்த நிலம்



கற்கள் நிறைந்த நிலத்தின் தோற்றம்



### திட்டத்தின் வெற்றி

திட்டத்தின் வெற்றி என்பது வெறுமனே ஒரு தரப்பினரை மட்டும் சார்ந்து காணப்படுவதில்லை. அதற்கு பல்வேறு தரப்பினருடைய ஒத்துழைப்பு மிக அவசியமானது. அந்தவகையில் திட்டம் கொண்டு வரப்பட்ட காலப்பகுதியில் இருந்து அது முடிவடைந்த வரையிலான காலப்பகுதி வரையில் எமது நிறுவனத்தின் பங்கு அளப்பரியதாகும்.

மேலும் மழை மற்றும் இதர காரணிகள் திட்ட முன்னெடுப்பின் போது சவாலாக அமைந்த போதிலும் அதனை பொருட்படுத்தாது 34 வருடங்களுக்கு பிறகு முதல் முறையாக ஒரு இடத்தில் குடியேற போகின்றோம் என்ற அந்த மக்களின் மன நிலையே திட்டத்தை வெற்றிகரமாக கொண்டு செல்ல உந்து சக்தியாக அமைந்தது என்பது மறுப்பதற்கில்லை.





## பலாலி 20 வீட்டுத்திட்டம் கையளித்தல் நிகழ்வு

பல்வேறு திட்டங்கள் செயற்பாடுகள் என்பவற்றினை தொடர்ந்து பலாலி 20 தற்காலிக வீட்டுத்திட்டங்களை பொறுப்பானவர்களிடம் கையளிக்கும் நிகழ்வானது 08.04.2024 ம் திகதி திங்கட்கிழமையன்று வெற்றிகரமாக இடம்பெற்றது.



இந்நிகழ்வானது இலங்கை ஏதிலியர் மறுவாழ்வுக் கழகத்தின் தலைமையில் தலைவி அவர்களையும், தெல்லிப்பளை பிரதேச செயலாளரையும் மற்றும் தெல்லிப்பளை பிரதேச செயலக உதவி திட்டமிடல் பணிப்பாளர் போன்றோரை அதிதிகளாக கொண்டு ஆரம்பிக்கப்பட்டதோடு, தெல்லிப்பளை பிரதேச செயலக அபிவிருத்தி உத்தியோகத்தர் ,எமது நிறுவனம் சார்பாக நிகழ்ச்சித் திட்ட முகாமையாளர் தர்ஷினி. மகேந்திரன், நிகழ்வின் ஒழுங்கமைப்பு விடயம் சார்பில் சில பணியாளர்கள் கலந்து கொண்டமையும் குறிப்பிடத்தக்கது.

## நிகழ்வின் ஆரம்பம்

வீட்டுத்திட்டங்களை கையளிக்கும் நிகழ்வுகளானது 08.04.2024 அன்று மாலை 4 மணியளவில் ஆரம்பமானது. தமிழர்களின் கலாசாரத்தை தழுவி வகையில் நிகழ்விற்கான ஆரம்பம் பிரதம அதிதிகளின் கௌரவிப்புடன் தொடங்கப்பட்டது. 20 வீட்டுத்திட்டங்களில் குறிப்பிட்ட 4 வீடுகள் பிரதேச செயலாளர் மற்றும் கழகத் தலைவி அவர்களினால் திறந்து வைக்கப்பட்டதோடு, குறித்த வீடுகளில் வசிக்கப் போகும் உறுப்பினர்களுடான சிறு சிறு உரையாடல்கள் நிகழ்த்தப்பட்டமை அன்றைய நிகழ்வின் ஆழமான பதிவுகள் மனதில் பதிய காரணமாக அமைந்தது.





## நிகழ்வின் பின்னரான கலந்துரையாடல்

குறித்த வீட்டுத்திட்டங்கள் கழகத் தலைவி மற்றும் பிரதேச செயலாளரினால் திறந்து வைக்கப்பட்டதை தொடர்ந்து அனைத்து தரப்பினரையும் உள்ளடக்கியதான கலந்துரையாடல் ஒன்று இடம்பெற்றது. இதன்போது பல்வேறு விதமான விடயங்கள் பகிரப்பட்டன. குறிப்பாக,

## தெல்லிப்பளை பிரதேச செயலக பிரதி திட்டமிடல் பணிப்பாளர் அவர்களின் ஆரம்ப உரையிலிருந்து...

நிகழ்வின் அரம்ப உரையானது தெல்லிப்பளை பிரதேச செயலக பிரதி திட்டமிடல் பணிப்பாளர் அவர்களின் அறிமுகம் மற்றும் பிரதம அதிதிகள் மற்றும் எமது நிறுவன உறுப்பினர்கள், நிகழ்விற்கு வருகைத்தந்த அனைவரையும் வரவேற்றுக் கொண்டதோடு ஆரம்பமானது. தொடர்ந்து அவர் குறிப்பிடுகையில் 2023ம் ஆண்டு குறித்த காணி விடுவிக்கப்பட்டதை தொடர்ந்து அவர் விஜயம் செய்து பார்க்கையில் நிலம் முழுதும் காடுகளாக காணப்பட்டதாகவும், அதனில் எவ்வாறு மக்களை குடியேற்றுவது என்பது தொடர்பிலும் தான் சிந்தித்ததாக குறிப்பிட்டார். மேலும், அரசாங்கத்தால் அப்பகுதி மக்களுக்கு காணி வழங்க தாமதமான காரணத்தினாலேயே இத்திட்டம் சற்று தாமதமாகியது எனவும் குறிப்பிட்டார். அதேவேளை அரசு காணிகள் என்றபடியால் **UNDP 5** இலட்சம் பெறுமதியான நிதியினை வழங்க தீர்மானித்ததாகவும் ஆனால் மக்கள் வந்து உடனடியாக அங்கு குடியேற வேண்டும் எனவும் குறிப்பிட்டத்திற்கிணங்க பல அரசு சார்பற்ற நிறுவனங்களிடம் கேட்டுக் கொண்டதற்கிணங்க எமது நிறுவனம் மீள் குடியேற்றத் திட்டங்களை உருவாக்கி கொடுப்பதற்கு உடனடியாக முன்வந்ததை இட்டு தான் மகிழ்ச்சியும் பெருமிதமும் கொள்வதாக குறிப்பிட்டார்.

மேலும் பருத்தித்துறை நலன்புரி நிலையத்திருந்து வருகைத்தந்த இம்மக்களுக்கு இவ்வீட்டுத்திட்டம் பெரும் உதவியாக அமைந்துள்ளது என்பது மறுப்பதற்கில்லை எனவும் குறிப்பிட்டார். மீள் குடியேற்றம் தொடர்பிலான இத்திட்டம் இன்று வெற்றிகரமாக நிறைவடைந்துள்ளது என்றால் அதற்கு இலங்கை ஏதிலியர் மறுவாழ்வுக் கழகத்தின் பங்கு அளப்பரியது என குறிப்பிட்டு தனது உரையை நிறைவு செய்தார். அவரின் வாழ்த்தும் ஊக்கமும் எமது நிறுவனத்தின் செயற்பாட்டிற்கு கிடைத்த வெற்றியாக பார்க்க முடிந்தது.

## தொடர்ந்து தெல்லிப்பளை பிரதேச செயலாளர் அவர்களின் உரையிலிருந்து...

நிகழ்விற்கு வருகைத் தந்திருந்த தெல்லிப்பளை பிரதேச செயலாளர் அவர்களின் இன் முகம் கொண்ட வணக்கத்துடன் உரை ஆரம்பமானது. அவர் குறிப்பிடுகையில் தான் இப்பகுதியில் கடமையேற்று வந்து 3 மாத காலப்பகுதி தான் என குறிப்பிட்டதோடு, இக்குறித்த வீட்டுத் திட்டம் தொடர்பில் பிரதி திட்டமிடல் பணிப்பாளர் அவர்களே தனக்கு விளக்கமாக எடுத்துக் கூறினார் என குறிப்பிட்டார். மேலும்

நிறைய துன்பங்களின் மத்தியில் இப்பகுதியில் குடியேறி வந்திருக்கும் மக்கள் அனைவரும் தொடர்ந்து இப்பகுதியில் நிரந்தரமாக வசிக்க வேண்டும் எனவும், அவ்வாறு வசிக்கும் வேளையில் இன்னும் இரண்டு வருடங்களில் அபிவிருத்தி நிறைந்த பகுதியாக இப்பகுதி விளங்கும் எனவும் குறிப்பிட்டார். மேலும்,



காலத்திற்கு தேவையாக எத்தனையோ திட்டங்கள் முன்னெடுக்கப்பட்டு வந்தாலும் எமது நிறுவனம் முன்னெடுத்த இத்திட்டத்தின் மூலம் பெருமளவிலான மக்கள் பயன்பெற்றுள்ளனர் என குறிப்பிட்டதோடு, இவ்விட்டில் இருந்து கொண்டே நிரந்தர வீடுகளை கட்டியமைக்க வேண்டும் எனவும் குறிப்பிட்டார். எமது நிறுவனம் முன்னெடுக்கின்ற இவ்வாறான செயற்பாடுகள் மக்களின் முன்னேற்றம் நிறைந்த வாழ்க்கைக்கு பெரும் பலமாக அமைந்துள்ளது என குறிப்பிட்டு இனிவரும் காலங்களில் தொடர்ந்து பல திட்டங்கள் மற்றும் செயற்பாடுகளில் எமது நிறுவனத்தின் பங்களிப்பு தேவை என குறிப்பிட்டு உரையினை நிறைவு செய்தார்.

பிரதேச செயலாளர் அவர்களினால் பகிரப்பட்ட கருத்துக்கள் எம்மிடையே தொடர்ந்து சமூகத்திற்கு ஏதேனும் செய்ய வேண்டும் என்ற உத்வேகத்தை தூண்டியமை மறுப்பதற்கில்லை.

### தொடர்ந்து கழகத் தலைவி அவர்களின் உரையிலிருந்து...

குறித்த மீள் குடியேற்றத்திட்டங்கள் சிறப்பாக நிறைவடைந்ததற்கு எமது நிறுவன உழைப்பை விட குறித்த பகுதி மக்களின் உணர்வு பூர்வமான செயற்பாடுகளே திட்ட வெற்றிக்கு ஊக்கமளித்தது என குறிப்பிட்டார். மேலும் இடப்பெயர்வுக்கு ஒரு முற்றுப்புள்ளி வைக்க வேண்டும் அதேவேளை கிடைத்த வாய்ப்பை சரியாக பயன்படுத்திக் கொள்ள வேண்டும் என்ற மக்களின் எண்ணம் பாராட்டத்தக்கது என குறிப்பிட்ட வேளையில், தனது உரையில் தலைவி அவர்கள் விஜயம் செய்திருந்த பலாலி வடக்கு அரசினர் தமிழ் கலவன் பாடசாலையின் நிலவரம் தொடர்பிலும் உணர்வுபூர்வமான ஓர் கலந்துரையாடலை மேற்கொண்டிருந்தமை குறிப்பிடத்தக்கது.

அதாவது குறித்த பாடசாலையில் கல்வி கற்கும் மாணவர்கள் பெரும் சவால்களின் மத்தியில் கல்வி கற்பதாகவும், அம்மாணவர்களுக்கு தங்களால் ஆன உதவிகளை செய்ய நினைப்பதாகவும் குறிப்பிட்டார். கழகத் தலைவி அவர்கள் மேற்கொண்டிருந்த இந்தியா மற்றும் அவுஸ்திரேலிய நாட்டு விஜயங்களின் போது பெற்றுக் கொண்ட அனுபவங்களின் வாயிலாக குறித்த பாடசாலையின் 2 வகுப்பறைகளை **Eco Friendly** ஆன முறையில் உருவாக்க தான் எண்ணுவதாகவும், அதற்கு மீள்குடியேறிய மக்கள் இயற்கையான முறையில் சூழலுக்கு உகந்த தென்னை ஓலைகள் போன்றவற்றை பெறுவதற்கு உதவி புரிய முன் வரவேண்டும் எனவும் குறிப்பிட்டார்.

மேலும் ஒரு பிள்ளைக்கு கல்வியில் ஆர்வம் ஏற்பட வயதுக்கேற்ற வளர்ச்சி என்ற விடயம் அடிப்படையானதும் முக்கியமானதாகும் எனவும் குறிப்பிட்டார். பிள்ளைகளின் வளர்ச்சியில் பெற்றோர்கள் அதிகம் கவனம் செலுத்த வேண்டும் எனவும், நிறையுணவு வழங்க வேண்டியதன் அவசியம் தொடர்பிலும் விளக்கமளித்தார். தொடர்ந்து, அதிகரித்து வருகின்ற இலங்கையின் பொருளாதார ரீதியிலான தாக்கங்களை எண்ணாது பிள்ளைகளுக்கு ஊட்டச்சத்து மிகுந்த உணவுகளை வழங்க வேண்டியதன் அவசியம் தொடர்பில் தலைவி அவர்களினால் எடுத்துக் காட்டப்பட்டது. பெற்றோர்கள் தொலைக்காட்சி பார்ப்பதில் மூழ்கி விடாது பிள்ளைகளின் ஆரோக்கியம் மிகுந்த சூழலை கட்டியமைக்க முன்வர வேண்டும் என





குறிப்பிட்டார். பலாலியில் பராமரிப்பின்றி காணப்படும் பலாலி வடக்கு பாடசாலையினை கட்டியெழுப்புவதற்கான **Digital Learning** முறை தொடர்பில் குறிப்பிட்டதோடு, குறித்த பாடசாலை வேலைத்திட்டம் ஆரம்பிக்கும் போது தான் மீண்டும் இப்பகுதிக்கு விஜயம் செய்வேன் என்றும் அதன் போது பாடசாலை கட்டுமாணத்தில் தங்களது உதவியை வேண்டி நிற்பேன் எனவும் கழகத் தலைவி அவர்களினால் கூறப்பட்டது.

மேலும் பலாலி மீள் குடியேற்றத் திட்ட பகுதிகளை பார்க்கும் போது அதனை சூழ உள்ள பகுதி கடற்பகுதியை கொண்டிருப்பதால் அனர்த்த நிலைமைகளின் போது கவனமாக இருக்க வேண்டும் எனவும், அனர்த்த முகாமைத்துவம், சுற்றாடல் பாதுகாப்பு போன்றவற்றில் பயிற்சி ஒன்றினை அனைவருக்கும் வழங்க வேண்டும் எனவும், அதற்கு கிராமத்தில் உள்ள மக்கள் அனைவரும் முன்வர வேண்டும் எனவும் தலைவி அவர்களினால் கூறப்பட்டு உரை முடிவுக்கு வந்தது.

### தொடர்ந்து பயணாளி ஒருவரின் நன்றியுரையிலிருந்து...

பலாலி 20 மீள் குடியேற்றத்திட்டத்தில் இலங்கை ஏதிலியர் மறுவாழ்வுக் கழகத்தின் பணி போற்றப்படக் கூடியது. முகாமில் வசித்து வந்த தங்களுக்கு குறித்த வீடமைப்பு திட்டங்கள் பெரும் பிரயோசமாக இருக்கின்றது என குறிப்பிட்டார். மேலும், **27.03.2024** அன்று பலாலி வடக்கில் நடத்தப்பட்ட மகளிர் தின நிகழ்வை பற்றி ஒருவர் குறிப்பிடுகையில், சமூகத்தில் துணையின்றி எவ்வாறு தனித்து வாழப் போகின்றோம் என சிந்தித்த வேளையில் மகளிர் தினத்தில் செய்யப்பட்ட நிகழ்வுகள் அச்சிந்தனைக்கு உரமட்டுவதாக அமைந்தது என குறிப்பிட்டனர். மேலும் பின்தங்கிய நிலையில் காணப்படுகின்ற ஒவ்வொரு பெண்ணுக்கும் பெரும் ஊக்கத்தை அன்றைய நிகழ்வு ஏற்படுத்தியது எனவும், புத்துணர்ச்சியை ஏற்படுத்தும் வகையில் அமைந்தது எனவும் குறிப்பிட்டார். மேற்குறிப்பிட்ட விடயங்களுடன் அன்றைய நிகழ்வுகள் அனைத்தும் இனிதே நிறைவு பெற்றது.

### முடிவுரை

மக்கள் மத்தியில் இலங்கை ஏதிலியர் மறுவாழ்வுக் கழகமானது பெருமளவில் இந்தியாவிலிருந்து நாடு திரும்புகின்ற மக்களுக்கே அதிகளவான உதவிகளை புரிந்து வருகின்றது என்ற கருத்துக்கள் காணப்படுகின்றன. ஆனால் எம்மால் மேற்கொள்ளப்பட்ட இத்திட்ட செயற்பாடுகளைக் கொண்டு உள்ளூர் மட்ட மக்களுக்கும் எமது செயற்பாடுகள் சென்றடைவதை மக்கள் உணர்ந்துள்ளனர். குறித்த பகுதி மக்கள் வேறு இடங்களில் இருந்து வந்து இப்பகுதியில் குடியேறுகின்ற போது வெறுமனே வீட்டுத்திட்டம் வழங்குதலோடு நின்று விடாது குறித்த பகுதி மக்களை ஒன்றிணைக்கவும், அவர்களின் தேவைகளை இனங்கண்டு உதவி புரியவும் எமது நிறுவனம் பாடுபட்டுள்ளது. இதற்கு அண்மையில் எமது நிறுவனத்தினால் நடத்தப்பட்ட மகளிர் தின நிகழ்வுகள் சிறந்த எடுத்துக் காட்டாகும். இனிவரும் காலங்களில் எமது நிறுவனம் முன்னெடுக்கும் குழு ரீதியான வாழ்வாதார செயற்பாடுகளை முன்னெடுக்கையில் இப்பகுதி மக்கள் மீது கூடிய கவனம் செலுத்தப்படும் என்பது உறுதியானது.

பலாலி 20 மீள் குடியேற்றத் திட்டம் என்பது வெறுமனே தற்காலிக வீடுகளாக பார்ப்பதை காட்டிலும் அதில் 20 குடும்பங்களின் உணர்வுகள் உள்ளடங்கியுள்ளது என்பது மறுப்பதற்கில்லை. இலங்கை ஏதிலியர் மறுவாழ்வுக் கழகத்தின் உதவியுடன் கட்டப்பட்ட தற்காலிக வீட்டத்திட்டங்கள் அப்பகுதி மக்களிடையே மிகுந்த நன்மதிப்பை பெற்றுள்ளதோடு குறுகிய காலத்தில் வினைத்திறனான முறையில் இவ்வீடுகள் கட்டப்பட்டதையிட்டு அனைவரும் பெருமிதம் கொள்ள வேண்டும். எமது நிறுவனம் முன்னெடுக்கும் இது போன்ற திட்டங்கள்

காலத்திற்கு தேவையான ஒன்றாகும். இன்று பலாலி பகுதியில் குடியேறியுள்ள மக்களின் வாழ்க்கை பயணம் இனிவரும் காலங்களில் மீள் குடியேறி வரும் மக்களின் வாழ்வுக்கு அடித்தளமாக அமையும் என்பதில் இலங்கை ஏதிலியர் மறுவாழ்வுக் கழகம் பெருமைக் கொள்கின்றது.



தொகுப்பு :

வடிவு ராமர்

10.04.2024

யாழ்ப்பாண கள அலுவலகம்

**“A good plan today is better than a perfect plan tomorrow.”**